

İnsan hüquqları komitəsində ombudsmanın illik məruzəsi dinlənilib



Martın 3-də Milli Məclisin İnsan hüquqları komitəsinin iclası keçirilib.

Milli Məclisin Mətbuat və ictimaiyyətə əlaqələr şöbəsi tərəfindən verilən məlumata görə, komitənin sədri Zəhid Oruc gündəliyə Azərbaycan Respublikasının insan hüquqları üzrə müvəkkilinin (ombudsmanın) 2024-cü il üzrə məruzəsinin daxil edildiyini söyləyib.

Komitə sədri Azərbaycanın Vətən müharibəsində qələbəsi və sonrakı hər bir ölkə vətəndaşının ən ali hüququ olan dövlət torpaqlarında yaşamaq və suveren hüquqlarını gerçəkləşdirmək haqqının məruzədə öz əksini tapdığını bildirib. Qeyd olunub ki, konstitusiyada və qanunlarımızda təsbit olunan fundamental dəyərlərin, beynəlxalq hüquq və prinsiplərin həyata keçirilməsinə imkan verən bu zəfər torpaqlarımızın uzun illər ərzində işğal nəticəsində yaranan problemlərin aradan qaldırılmasını təmin edir.

Zəhid Oruc insan hüquqları üzrə müvəkkilin 2024-cü il üzrə məruzəsi ilə bağlı fikirlərini açıqlayaraq diqqətə çatdırıb ki, sənəddə ötən il ombudsmanın ünvanına vətəndaşlardan 29371 müraciətin daxil olduğu əks olunub. Qeyd edib ki, qaldırılan məsələlərin əhatə etdiyi sahələr, qoyulan tələblər mahiyyətə keçmiş dövrün problemlərindən fərqlənir. O, habelə "916" çağrı mərkəzinə il ərzində 11008 müraciətin daxil olduğunu da deyib.

Bildirilib ki, məruzədə mülki hüquqlara dair, o cümlədən mənzil fondu ilə bağlı məsələlər - əmlak alqı-satqısı, qeydiyyatla bağlı məqamlar yer alıb.

Ombudsman təsisatının insanların tələyinə biganə qalmayaraq, Suriyada əsir düşərgələrində girovluqda saxlanılan vətəndaşlarımızın ölkəmizə qaytarılması məsələsinin diqqətdə saxladığı qeyd olunub.

Nəzərə çatdırılıb ki, milli preventiv mexanizm çərçivəsində ombudsman institutu tərəfindən mövcud vəziyyətin öyrənilməsi üçün ötən il ümumilikdə müxtəlif qurumlara 352 başçəkmə həyata keçirilib.

Komitə sədri insan hüquqları üzrə müvəkkilin penitensiar müəssisələrdə mövcud durumla bağlı daim təkliflər irəli sür-

düyünü deyib. O, həmçinin azadlıqdan məhrum etməyə alternativ tədbirlərin görülməsinin əhəmiyyətini qeyd edərək, bu barədə məlumatların da göstərilməsinin vacibliyini söyləyib.

Məruzədə sosial hüquqlar sahəsində, o cümlədən ünvanlı yardım ala bilməyən şəxslərin müraciətlərinə, digər şikayətlərə baxılması ilə əlaqədar məlumatların əks olunduğu söylənilib. Bu istiqamətdə iş yerlərinin açılmasının, investisiya mühitinin formalaşdırılmasının əhəmiyyətindən bəhs edilib.

Sənədə Qərbi Azərbaycana qayıdış məsələsinin daxil edildiyi, beynəlxalq əməkdaşlıq sahəsində insan hüquqları üzrə müvəkkilin fəaliyyəti barədə ətraflı məlumat verildiyi vurğulanıb. Bildirilib ki, məruzədə həmçinin dövlət qurumları, vətəndaş cəmiyyəti institutları ilə əməkdaşlıq barədə geniş söhbət açılır. Bununla yanaşı, insan və vətəndaş hüquq və azadlıqlarının daha səmərəli təmin olunması, hüquq pozuntularının qarşısının alınması, qanunvericiliyin təkmilləşdirilməsi üzrə təklif və tövsiyələr öz əksini tapıb.

İclasda Ombudsman Aparatının rəhbəri Aydın Səfixanlı illik məruzə barədə məlumat verib. O, ombudsmanın öz fəaliyyətini şəffaf şəkildə həyata keçirdiyini, ona müraciət imkanlarının geniş olduğunu söyləyib.

Aparat rəhbəri vətəndaşların seçki hüququnun təminatı ilə bağlı danışarkən ötən il keçirilmiş növbədənkənar prezident və parlament seçkilərində ombudsman institutu tərəfindən yerlərdə maarifləndirmə işinin aparıldığını vurğulayıb.

O, daxil olan müraciətlərdə yaşayış yeri olmayan şəxslərin qeydiyyatı ilə bağlı problemlərdən bəhs edildiyindən, onların həlli istiqamətində görülən işlərdən söhbət açıb. Mənzil sahələrinin özəlləşdirilməsi məsələsinin diqqətdə saxlanıldığını deyib.

Bildirilib ki, sənəddə şəxsiyyət vəsiqəsi ilə təmin edilmə, ölkədən çıxışa qoyulmuş məhdudiyyətlərin götürülməsi kimi məsələlər də yer alıb və bu sahədə hüquqların bərpası istiqamətində zəruri tədbirlər görüldü.

Nəzərə çatdırılıb ki, illik məruzədə məhkəmə qərarlarının icrası, o cümlədən alimentlə bağlı qərarların icrasında yaranan çətinliklər, Aliment Fondunun yaradılmasının zəruriliyi, hüquqi yardımın göstərilməsi ilə bağlı məsələlərə toxunulub. Bununla yanaşı, icbari tibbi sığorta ilə əlaqədar məsələdə xidmətlər zərfinin artırılması təklif olunur. Eyni zamanda əlilliyi olan şəxslərin hüquqlarının müdafiəsinin daim diqqət mərkəzində olduğu qeyd edilir. Habelə vurğulanıb ki, qərbi azərbaycanlıların hüquqlarının müdafiəsi, onların qayıdış hüququnun təmin olunması ilə bağlı məsələ daim gündəmdə saxlanılır, mütəmadi olaraq tədbirlər keçirilir.

Məsələ ətrafında müzakirələrdə çıxış edən komitənin sədr müavini Arzuxan Əli-zadə, üzvləri Hikmət Məmmədov, Nəqif Həmzəyev, Elman Nəsirov, Razi Nurullayev, Azər Allahverənov, Sevil Mirkayılova, Vüqar Rəhimzadə, Bəhruz Məhərrəmov, parlament Aparatının Dövlət quruculuğu, inzibati və hərbi qanunvericilik şöbəsinin müdiri Hacı Mirhəşim Seyid, habelə qeyri-hökumət təşkilatlarının təmsilçiləri öz fikirlərini bölüşüblər.

Çıxışlarda ombudsman institutunun əmək və məşğulluq, sosial təminat, təhsil, sağlamlığın qorunması ilə bağlı hüquqların təmin edilməsi, mənzil-məişət şəraitinin yaxşılaşdırılması, ictimai iştirakçılıq, hüquqi maarifləndirmə və digər sahələrdə gördüyü işlər təqdirəlayiq hesab edilib, bir sıra təkliflər səsləndirilib.

Parlamentin İnsan hüquqları komitəsinin sədri Zəhid Oruc və Ombudsman Aparatının rəhbəri Aydın Səfixanlı səsləndirilən fikirlərə münasibət bildiriblər.

Müzakirələrin sonunda Azərbaycan Respublikasının insan hüquqları üzrə müvəkkilinin (ombudsmanın) 2024-cü il üzrə məruzəsi qənaətbəxş hesab olunub və Milli Məclisin plenar iclasına tövsiyə edilib.

İclasda komitənin üzvləri Tural Gəncəliyev, İmamverdi İsmayilov, Mircəlil Qasımlı, Mübariz Qurbanlı, Səyyad Səlahlı, vətəndaş cəmiyyəti institutlarının nümayəndələri və digər rəsmi şəxslər iştirak ediblər.

"Azərbaycan"